

ပြည်ထောင်စုသမ္မတမြန်မာနိုင်ငံတော်

ရန်ကုန်တိုင်းဒေသကြီး

ဆား နှင့် ဆားထွက်ပစ္စည်းဆိုင်ရာ ဥပဒေ

၂၀၁၅ ခုနှစ် ၊ ဇွန် လ

ရက်

မာတိကာ

စဉ်	အကြောင်းအရာ	စာမျက်နှာ	
		မှ	ထိ
၁	အခန်း(၁) အမည်နှင့် အဓိပ္ပာယ်ဖော်ပြချက်	၁	၂
၂	အခန်း(၂) ရည်ရွယ်ချက်	၂	၃
၃	အခန်း(၃) လိုင်စင်လျှောက်ထားခြင်း	၃	၃
၄	အခန်း(၄) လိုင်စင်ရရှိသူ၏ တာဝန်နှင့် ဆောင်ရွက်နိုင်ခွင့်များ	၃	၄
၅	အခန်း(၅) ဝန်ကြီး၏ တာဝန်နှင့် လုပ်ပိုင်ခွင့်များ	၄	၅
၆	အခန်း(၆) စစ်ဆေးခြင်းနှင့် အရေးယူခြင်း	၅	၆
၇	အခန်း(၇) တားမြစ်ချက်နှင့် ပြစ်ဒဏ်	၆	၇
၈	အခန်း(၈) အယူခံခြင်း	၇	၇
၉	အခန်း(၉) အထွေထွေ	၇	၈

ရန်ကုန်တိုင်းဒေသကြီး  
 ဆားနှင့်ဆားထွက်ပစ္စည်းဆိုင်ရာဥပဒေ  
 (ရန်ကုန်တိုင်းဒေသကြီးလွှတ်တော်ဥပဒေအမှတ်- ၄/၂၀၁၅ )  
 ၁၃၇၇ ခုနှစ်၊ ပထမဝါဆိုလဆန်း ၂ ရက်  
 (၂၀၁၅ ခုနှစ်၊ ဇွန်လ ၁၈ ရက်)

ရန်ကုန်တိုင်းဒေသကြီးလွှတ်တော်သည် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံ အခြေခံဥပဒေပုဒ်မ ၁၈၈ ၊ ဇယား(၂) စဉ်-၄(ခ)အရ အပ်နှင်းထားသော လုပ်ပိုင်ခွင့်ကို ကျင့်သုံးလျက် ရန်ကုန်တိုင်းဒေသကြီးအတွင်း ဆားနှင့်ဆားထွက် ပစ္စည်းဆိုင်ရာ ဤဥပဒေကို ပြဋ္ဌာန်း လိုက်သည်-

**အခန်း(၁)**  
**အမည်နှင့် အဓိပ္ပာယ်ဖော်ပြချက်**

၁။ ဤဥပဒေကို ရန်ကုန်တိုင်းဒေသကြီး ဆားနှင့်ဆားထွက်ပစ္စည်းဆိုင်ရာဥပဒေ ဟု ခေါ်တွင် စေရမည်။

၂။ ဤဥပဒေတွင် ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ် သက်ရောက် စေရမည်-

- (က) ဆား ဆိုသည်မှာ ပင်လယ်ရေ၊ မြေအောက်ရေငန်၊ အင်း၊ အိုင်၊ စိမ်း၊ စမ်း၊ ကန်၊ တွင်းရေနှင့် သဲမြေတို့ကို အသုံးပြုပြီး ထုတ်ယူရရှိသော ဆိုဒီယမ်ကလိုရိုဒ် ကို ဆိုသည်။ ယင်းစကားရပ်တွင် သဘာဝအလျောက် မြေပေါ်မြေအောက်တွင် ဖြစ်ပေါ် တည်ရှိသော ဆိုဒီယမ်ကလိုရိုဒ်လည်း ပါဝင်သည်။
- (ခ) ဆားထွက်ပစ္စည်း ဆိုသည်မှာ အပိုဓာတ်ဆားကို ဆိုလိုသည်။ ဆားကို အခြားဓာတု ပစ္စည်းများနှင့် ပေါင်းစပ်၍ ထုတ်ယူရရှိသော ဓာတ်ဆား အမျိုးမျိုးကို လည်းကောင်း၊ ဆားထုတ်ယူပြီးကျန်ရှိသည့် ကြက်တက်ရည်မှ ထုတ်ယူရရှိသော ဓာတ်ဆား အမျိုးမျိုးကို လည်းကောင်း၊ ပင်လယ်ရေ၊ မြေအောက်ရေငန်၊ အင်း၊ အိုင်၊ စိမ်း၊ စမ်း၊ ကန်၊ တွင်းရေနှင့် သဲမြေတို့မှ ထုတ်ယူရရှိသော ဆိုဒီယမ်နှင့် ပိုတက်ဆီယမ် ဓာတ်ဆားအမျိုးမျိုးကို

လည်းကောင်း ဆိုသည်။ ယင်းစကားရပ်တွင် ရေမှော် အမျိုးမျိုးတို့မှ ထုတ်ယူရရှိသော ဓာတုပစ္စည်းအမျိုးမျိုးလည်း ပါဝင်သည်။

- (ဂ) ဆားနယ်မြေ ဆိုသည်မှာ ရန်ကုန်တိုင်းဒေသကြီးအစိုးရအဖွဲ့မှ တည်ဆဲ ဥပဒေနှင့်အညီ အမိန့်ကြော်ငြာစာဖြင့် သတ်မှတ်ထားသည့်ဆားနှင့် ဆားထွက်ပစ္စည်းများ ထုတ်လုပ်နိုင်သော နယ်မြေဒေသကို ဆိုသည်။
- (ဃ) လိုင်စင် ဆိုသည်မှာ စီးပွားရေးလုပ်ငန်း အလို့ငှာ ရန်ကုန်တိုင်းဒေသကြီး သတ္တုတွင်းဦးစီးဌာန၊ ဆားလုပ်ငန်းဌာနခွဲက သတ်မှတ်ထားသည့် ဆားနှင့် ဆား ထွက်ပစ္စည်းများ ထုတ်လုပ်ခွင့်ပြုသည့် ခွင့်ပြုမိန့်ကို ဆိုသည်။
- (င) ထုတ်လုပ်ခြင်း ဆိုသည်မှာ ဆား သို့မဟုတ် ဆားထွက်ပစ္စည်းများကို ထင်း သို့မဟုတ် မီးသွေးဖြင့် ထုတ်လုပ်သည့်နည်းမှအပ သဘာဝအားဖြင့် လည်းကောင်း၊ နေလှန်းခြင်းအားဖြင့် လည်းကောင်း၊ အခြားတစ်နည်းနည်း အားဖြင့် လည်းကောင်း ထုတ်လုပ်ခြင်းကို ဆိုသည်။ ယင်းစကားရပ်တွင် ဆားကြိတ်ခွဲသန့်စင်ခြင်း လုပ်ငန်း လည်း ပါဝင်သည်။
- (စ) တိုင်းဒေသကြီးအစိုးရအဖွဲ့ ဆိုသည်မှာ ရန်ကုန်တိုင်းဒေသကြီးအစိုးရအဖွဲ့ကို ဆိုသည်။
- (ဆ) ဝန်ကြီးဌာန ဆိုသည်မှာ တိုင်းဒေသကြီး စီမံကိန်းနှင့် စီးပွားရေးဝန်ကြီး ဌာနကို ဆိုသည်။
- (ဇ) ဝန်ကြီး ဆိုသည်မှာ ဆားနှင့်ဆားထွက်ပစ္စည်းဆိုင်ရာ ကိစ္စများကို တာဝန်ယူ စီမံခန့်ခွဲခွင့်ရှိသည့် ရန်ကုန်တိုင်းဒေသကြီး အစိုးရအဖွဲ့ဝင် စီမံကိန်းနှင့်စီးပွား ရေး ဝန်ကြီးကို ဆိုသည်။
- (ဈ) ဆားလုပ်ငန်းဌာနခွဲ ဆိုသည်မှာ ရန်ကုန်တိုင်းဒေသကြီး စီမံကိန်းနှင့် စီးပွားရေးဝန်ကြီးဌာန လက်အောက်ရှိ သတ္တုတွင်းဦးစီးဌာန၊ ဆားလုပ်ငန်း ဌာနခွဲကို ဆိုသည်။
- (ည) တိုင်းဒေသကြီးဦးစီးမှူး ဆိုသည်မှာ ရန်ကုန်တိုင်းဒေသကြီး သတ္တုတွင်း ဦးစီးဌာန၊ ဆားလုပ်ငန်းဌာနခွဲ ဦးစီးမှူးကို ဆိုသည်။
- (ဋ) စစ်ဆေးရေးအဖွဲ့ ဆိုသည်မှာ ဆား သို့မဟုတ် ဆားထွက်ပစ္စည်း ထုတ်လုပ်မှုကို စစ်ဆေးခြင်း ပြုလုပ်ရန် ဝန်ကြီးက တာဝန်ပေးအပ်သော ဆားလုပ်ငန်းဌာနခွဲမှ ဝန်ထမ်း သို့မဟုတ် အခြားဌာနမှ ဝန်ထမ်းများ ပါဝင်လျက် အနည်းဆုံး အဖွဲ့ဝင်(၅)ဦးဖြင့် ဖွဲ့စည်းသည့်အဖွဲ့ကို ဆိုသည်။

**အခန်း(၂)  
ရည်ရွယ်ချက်**

၃။ ဤဥပဒေကို အောက်ပါ ရည်ရွယ်ချက်များနှင့်အညီ အကောင်အထည်ဖော် ဆောင်ရွက် ရမည်-

- (က) သစ်တောပြုန်းတီးမှု မရှိစေရေးအတွက် နေလှန်းဆားကိုသာ ဦးစားပေး ထုတ်လုပ် စေရန်၊
- (ခ) ဆားထုတ်လုပ်မှုပမာဏ တစ်နှစ်ထက်တစ်နှစ် ပိုမိုတိုးတက်စေရန်၊
- (ဂ) ဆားနှင့်ဆားထွက်ပစ္စည်း ပိုမိုထုတ်လုပ်နိုင်ရေးအတွက် ဆားထုတ်လုပ်နိုင် သည့် နယ်မြေဒေသ တိုးချဲ့သတ်မှတ်ပေးရန်၊
- (ဃ) ဆားနှင့်ဆားထွက်ပစ္စည်း ထုတ်လုပ်မှုတိုးတက်ရေး၊ အရည်အသွေး ကောင်းမွန်ရေး၊ ပြည်တွင်းဆား စားသုံးမှုဖူလုံရေး၊ ဈေးနှုန်းချိုသာစွာ ဖြင့် ဖြန့်ဖြူးရောင်းချနိုင်ရေးနှင့် ပုဂ္ဂလိက ဆားထုတ်လုပ်မှု တိုးတက်စေရေး အတွက် ပံ့ပိုးကူညီရန်၊
- (င) ဆား နှင့် ဆားထွက်ပစ္စည်းများကို ပြည်ပသို့ တင်ပို့ရောင်းချနိုင်ရေးအတွက် ဆောင်ရွက်ရန်၊
- (စ) သုတေသနပြုလုပ်ရာမှ ရရှိသော ဆားပိုမိုထုတ်လုပ်နိုင်သည့် နည်းလမ်းနှင့် ဆားထွက်ပစ္စည်းထုတ်လုပ်နိုင်သည့် နည်းပညာရပ်များကို ဆားထုတ်လုပ် သူ ပုဂ္ဂလိက လုပ်ငန်းရှင်များသို့ ဖြန့်ဖြူးပေးရန်၊
- (ဆ) ကျန်းမာရေးအထောက်အကူပြု အိုင်အိုင်ဒင်းဆား သုံးစွဲရေးပညာပေးရန်။

**အခန်း(၃)  
လိုင်စင်လျှောက်ထားခြင်း**

၄။ ဆား သို့မဟုတ် ဆားထွက်ပစ္စည်းကို စီးပွားဖြစ် ထုတ်လုပ်လိုသူသည် ဆားလုပ်ငန်း ဌာနခွဲက သတ်မှတ်သည့် နည်းလမ်းများနှင့်အညီ လိုင်စင်လျှောက်ထားရမည်။

၅။ တိုင်းဒေသကြီးဦးစီးမှူးသည် ပုဒ်မ ၄ ပါ လျှောက်လွှာများနှင့် စပ်လျဉ်း၍-

- (က) သတ်မှတ်ထားသည့် စည်းကမ်းချက်များနှင့် ညီညွတ်မှုရှိ/မရှိ စစ်ဆေး တင်ပြစေရန် သက်ဆိုင်ရာ စစ်ဆေးရေးအဖွဲ့အား တာဝန်ပေးအပ်နိုင်သည်။

(ခ) သတ်မှတ်ထားသည့် စည်းကမ်းချက်များနှင့် ညီညွတ်မှုရှိကြောင်း တွေ့ရှိရပါက လိုင်စင်ထုတ်ပေးနိုင်သည်။

၆။ မိသားစုစားသုံးရန် ဆားထုတ်လုပ်ခြင်းအတွက် လိုင်စင်ရယူရန် မလို။

၇။ ဆားလုပ်ငန်းဌာနခွဲသည် လိုင်စင်သက်တမ်းကို ဘဏ္ဍာရေးနှစ်အလိုက် (၃)နှစ်ထက် မပိုဘဲ သတ်မှတ်ရမည်။

**အခန်း(၄)**

**လိုင်စင်ရရှိသူ၏ တာဝန်နှင့်ဆောင်ရွက်နိုင်ခွင့်များ**

၈။ လိုင်စင်ရရှိသူသည် ပေးဆောင်ရန်ရှိသော အောက်ပါ အခကြေးငွေများကို သတ်မှတ်သည့် နည်းလမ်းအတိုင်း ပေးဆောင်ရမည်-

- (က) လိုင်စင်ကြေး
- (ခ) လိုင်စင်အသစ်လဲလှယ်ကြေး
- (ဂ) ရက်လွန်ကြေး

၉။ လိုင်စင်ရရှိသူသည်-

- (က) စားသုံးရန်အလို့ငှာ ထုတ်လုပ်သော ဆားများတွင် အိုင်အိုဒင်း အာဟာရအား သတ်မှတ်ချက်နှင့်အညီ ဖြည့်စွက်ရမည်။
- (ခ) လိုင်စင်ပါ စည်းကမ်းချက်များကို လိုက်နာရမည့်အပြင် ဆားလုပ်ငန်းဌာနခွဲက ထုတ်ပြန်သည့်အမိန့် ညွှန်ကြားချက်များကိုလည်း လိုက်နာရမည်။
- (ဂ) ထုတ်လုပ်မှုစာရင်းဇယားများကို သတ်မှတ်ချက်နှင့်အညီ ထားရှိရမည်။
- (ဃ) ဆားလုပ်ငန်းဌာနခွဲနှင့် စစ်ဆေးရေးအဖွဲ့က တောင်းခံသော စာရင်းဇယားများကို တင်ပြရမည်။
- (င) စစ်ဆေးရေးအဖွဲ့၏ စစ်ဆေးခြင်းကို ခံယူရမည်။

၁၀။ လိုင်စင်ရရှိသူ၏ ဆောင်ရွက်နိုင်ခွင့်များမှာ အောက်ပါအတိုင်းဖြစ်သည်-

- (က) ဆား သို့မဟုတ် ဆားထွက်ပစ္စည်း ပိုမိုထုတ်လုပ်နိုင်ရေးနှင့် အရည်အသွေး မြင့်မားရေးအတွက် ဆားလုပ်ငန်းဌာနခွဲက ဖြန့်ဖြူးပေးသော နည်းလမ်းနှင့် နည်းပညာရပ်များ ရယူခြင်း။

- (ခ) ထုတ်လုပ်သော ဆား သို့မဟုတ် ဆားထွက်ပစ္စည်းများကို ပြည်တွင်း၌ လွတ်လပ်စွာ ရောင်းချနိုင်ခွင့်ရှိခြင်း၊
- (ဂ) ထုတ်လုပ်သော ဆား သို့မဟုတ် ဆားထွက်ပစ္စည်းများကို ပြည်ပသို့ သတ်မှတ်ချက် နှင့်အညီ တင်ပို့ရောင်းချနိုင်ခွင့်ရှိခြင်း၊
- (ဃ) ပြည်ပသို့ ရောင်းချရာမှ ရရှိသော နိုင်ငံခြားငွေဖြင့် ဆား သို့မဟုတ် ဆားထွက် ပစ္စည်းထုတ်လုပ်ရာတွင် လိုအပ်သော ဓာတုပစ္စည်းနှင့် လုပ်ငန်းသုံးပစ္စည်း ကိရိယာများကို သတ်မှတ်ချက်နှင့်အညီ ဝယ်ယူ တင်သွင်းခွင့်ရှိခြင်း၊
- (င) နှစ်ရှည်လိုင်စင် လျှောက်ထားခွင့်ရှိခြင်း၊
- (စ) ဆား သို့မဟုတ် ဆားထွက်ပစ္စည်း ပိုမိုထုတ်လုပ်နိုင်ရေးအတွက် လုပ်ငန်း တိုးချဲ့ လုပ်ကိုင်လိုပါက ဝန်ကြီး၏ ခွင့်ပြုချက်ရယူပြီး ဆောင်ရွက်ခွင့်ရှိခြင်း။

**အခန်း(၅)**

**ဝန်ကြီး၏ တာဝန်နှင့်လုပ်ပိုင်ခွင့်များ**

၁၁။ ဝန်ကြီး၏ တာဝန်နှင့်လုပ်ပိုင်ခွင့်များမှာ အောက်ပါအတိုင်းဖြစ်ပါသည်-

- (က) လိုင်စင်ထုတ်ပေးခြင်း သို့မဟုတ် ငြင်းပယ်ခြင်း၊
- (ခ) ဆား သို့မဟုတ် ဆားထွက်ပစ္စည်းထုတ်လုပ်နိုင်မှုကို အခြေခံ၍ လိုင်စင်ကြေး သတ်မှတ်ခြင်း၊
- (ဂ) လိုင်စင်သက်တမ်း သတ်မှတ်ပေးခြင်း၊
- (ဃ) လိုင်စင်အသစ် လဲလှယ်ပေးခြင်း၊
- (င) ဆား သို့မဟုတ် ဆားထွက်ပစ္စည်း ထုတ်လုပ်နိုင်သည့် ဆားနယ်မြေများကို သတ်မှတ်ပေးခြင်းနှင့် တိုးချဲ့သတ်မှတ်နိုင်ရန် ဆောင်ရွက်ခြင်း၊
- (စ) ဆားထုတ်လုပ်သည့် နည်းလမ်းများနှင့် ဆားထွက်ပစ္စည်း ထုတ်လုပ်နိုင် သည့် နည်းပညာရပ်များကို လိုင်စင်ရရှိသူများအား ဖြန့်ဖြူးပေးခြင်း၊
- (ဆ) ဆားနှင့် ဆားထွက်ပစ္စည်းထုတ်လုပ်မှုတိုးတက်ရေး၊ အရည်အသွေးကောင်း မွန်ရေး၊ ပြည်တွင်းစားသုံးမှု ဖူလုံရေးနှင့် ဈေးနှုန်းချိုသာစွာ ဖြန့်ဖြူး ရောင်းချနိုင်ရေး အတွက် လိုင်စင်ရရှိသူများအား ပံ့ပိုးကူညီခြင်း၊
- (ဇ) ဆားလုပ်ငန်းဌာနခွဲက ဝန်ထမ်းများကို စစ်ဆေးရေးအဖွဲ့ဝင်များအဖြစ် တာဝန် ပေးအပ်ခြင်း၊ လိုအပ်ပါက အခြားဌာနမှဝန်ထမ်းများကိုလည်း

စစ်ဆေးရေး အဖွဲ့ဝင်များ အဖြစ် တာဝန်ပေးအပ်နိုင်ရန် သက်ဆိုင်ရာဌာနနှင့် ညှိနှိုင်း ဆောင်ရွက်ခြင်း၊

- (ဈ) စစ်ဆေးရေးအဖွဲ့၏ တာဝန်နှင့် လုပ်ပိုင်ခွင့်များကို သတ်မှတ်ပေးခြင်း၊
- (ည) ဆား သို့မဟုတ် ဆားထွက်ပစ္စည်းကို ပိုမိုထုတ်လုပ်နိုင်ခြင်း၊ ရာသီဥတုနှင့် သဘာဝ ဘေးအန္တရာယ် ကျရောက်ခံရသော ဒေသများတွင် ဆား သို့မဟုတ် ဆားထွက် ပစ္စည်း ထုတ်လုပ်ခြင်းတို့ကို ထောက်ရှု၍ လိုင်စင်ကြေး လျှော့ပေါ့ ကောက်ခံခြင်း၊
- (ဋ) ဝန်ကြီး၏ သဘောတူညီချက်ဖြင့် တိုင်းဒေသကြီးဦးစီးမှူးသည် ဆားပိုမို ထုတ်လုပ် နိုင်ရေးကို ရှေးရှု၍ နှစ်ရှည်လိုင်စင် ထုတ်ပေးခြင်း၊
- (ဌ) ထုတ်လုပ်သောဆားများ စားသုံးရန် သင့် /မသင့် ကို စစ်ဆေးစေခြင်း၊
- (ဍ) နေလှန်းဆားထုတ်လုပ်ရေးအတွက် ပညာပေးလုပ်ငန်းများ ဆောင်ရွက် ခြင်း။

၁၂။ ဝန်ကြီးသည် မိမိ၏လုပ်ပိုင်ခွင့်ကို ဆားလုပ်ငန်းဌာနခွဲ၏ တိုင်းဒေသကြီး ဦးစီးမှူးအား လွှဲအပ်၍ ဆောင်ရွက်စေနိုင်သည်။

**အခန်း(၆)**

**စစ်ဆေးခြင်း နှင့် အရေးယူခြင်း**

၁၃။ စစ်ဆေးရေးအဖွဲ့သည်-

- (က) မိမိတာဝန်ယူရသော နယ်မြေဒေသတွင်ဖြစ်စေ၊ သီးခြားတာဝန်ပေးအပ်သော နယ်မြေ ဒေသတွင်ဖြစ်စေ ဆား သို့မဟုတ် ဆားထွက်ပစ္စည်းထုတ်လုပ်သည့် လုပ်ငန်းများကို ဝင်ရောက်ကြည့်ရှုစစ်ဆေးခွင့် ရှိသည်၊
- (ခ) လိုင်စင်ရရှိသူထံမှ ထုတ်လုပ်မှုနှင့်သက်ဆိုင်သော စာရင်းအင်းများကို တောင်းယူ ကြည့်ရှု စစ်ဆေးခွင့်ရှိသည်၊
- (ဂ) ဆား သို့မဟုတ် ဆားထွက်ပစ္စည်း နမူနာယူခြင်းနှင့် ပုံမှန် ဓာတ်ခွဲ စစ်ဆေးခြင်း ပြုနိုင်သည်၊
- (ဃ) ဤဥပဒေပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်သူအား လုပ်ထုံး လုပ်နည်းများနှင့်အညီ အရေးယူဆောင်ရွက်ရမည်။



- (င) လိုင်စင်မရှိဘဲ ဆား သို့မဟုတ် ဆားထွက်ပစ္စည်း ထုတ်လုပ်သည်ကို တွေ့ရှိပါက သက်သေခံပစ္စည်းများကို ပြစ်မှုဆိုင်ရာ ကျင့်ထုံးဥပဒေပါ ပြဋ္ဌာန်းချက်များနှင့်အညီ သိမ်းဆည်းရမည်။
- (စ) မိမိတာဝန်ဝတ္တရားများကို ဆောင်ရွက်ရာတွင် လိုအပ်ပါက ရန်ကုန်တိုင်း ဒေသကြီး ရဲတပ်ဖွဲ့၏ အကူအညီကို တောင်းခံရယူနိုင်သည်။

**အခန်း(၇)**  
**တားမြစ်ချက် နှင့် ပြစ်ဒဏ်**

၁၄။ မည်သူမျှ လိုင်စင်မရှိဘဲ ဆား သို့မဟုတ် ဆားထွက်ပစ္စည်းကို စီးပွားဖြစ် ထုတ်လုပ်ခြင်း မပြုရ။

၁၅။ လိုင်စင်ရရှိသူသည်-

- (က) ထင်း သို့မဟုတ် မီးသွေးဖြင့် ဆားထုတ်လုပ်ခြင်း မပြုရ။
- (ခ) လိုင်စင်ပါ စည်းကမ်းချက် တစ်ရပ်ရပ်ကို ဖောက်ဖျက်ခြင်း မပြုရ။
- (ဂ) ဆားလုပ်ငန်းဌာနခွဲက ထုတ်ပြန်သည့် အမိန့်၊ ညွှန်ကြားချက် တို့ကို လိုက်နာရန် ပျက်ကွက်ခြင်း မရှိစေရ။

၁၆။ မည်သူမဆို ပုဒ်မ ၁၄ ပါ ပြဋ္ဌာန်းချက်ကို ဖောက်ဖျက်ကျူးလွန်ပါက အောက်ပါ စီမံခန့်ခွဲရေးဆိုင်ရာ ဒဏ်ကြေးငွေကို ချမှတ်ခြင်း ခံရမည်-

- (က) ပထမအကြိမ်ကျူးလွန်ခြင်းဖြစ်ပါက အနည်းဆုံး ၃၀၀၀၀၀ (ကျပ်သုံးသိန်း) မှ အများဆုံး ၅၀၀၀၀၀/- (ကျပ်ငါးသိန်း) အထိ ဒဏ်ကြေးငွေ တပ်ရိုက်ခြင်း၊
- (ခ) ဒုတိယအကြိမ် ကျူးလွန်ခြင်းဖြစ်ပါက အနည်းဆုံး ၅၀၀၀၀၀/- (ကျပ်ငါးသိန်း) မှ အများဆုံး ၁၀၀၀၀၀၀/- (ကျပ်ဆယ်သိန်း) အထိ ဒဏ်ကြေးငွေ တပ်ရိုက်ခြင်း၊
- (ဂ) တတိယအကြိမ် ထပ်မံကျူးလွန်ခြင်းဖြစ်ပါက လုပ်ငန်း/စက်ရုံပိတ်သိမ်းသည် အထိ အရေးယူခြင်း။

၁၇။ လိုင်စင်ရရှိသူသည် ပုဒ်မ ၁၅ ပါ ပြဋ္ဌာန်းချက်များကို ဖောက်ဖျက်ကျူးလွန်ပါက အောက်ပါ စီမံခန့်ခွဲရေးဆိုင်ရာ ဒဏ်ကြေးငွေကို ချမှတ်ခြင်းခံရမည်-

(က) ပထမအကြိမ်ကျူးလွန်ခြင်းဖြစ်ပါကအနည်းဆုံး၅၀၀၀ဝိ/ (ကျပ်ငါးသောင်း)  
မှ အများဆုံး ၁၀၀၀၀ဝိ/-(ကျပ်တစ်သိန်း)အထိ ဒဏ်ကြေးငွေ တပ်ရိုက်ခြင်း၊

(ခ) ထပ်မံ ကျူးလွန်ခြင်းဖြစ်ပါက အနည်းဆုံး ၁၀၀၀၀ဝိ/-(ကျပ်တစ်သိန်း) မှ  
အများဆုံး ၃၀၀၀၀ဝိ/-(ကျပ်သုံးသိန်း)အထိ ဒဏ်ကြေးငွေ တပ်ရိုက်ခြင်း။

၁၈။ ပုဒ်မ ၁၆ သို့မဟုတ် ၁၇ ပါ စီမံခန့်ခွဲရေးဆိုင်ရာ ဒဏ်ကြေးငွေကို တိုင်းဒေသကြီး  
ဦးစီးမှူးက ချမှတ်ရမည်။

၁၉။ တိုင်းဒေသကြီးဦးစီးမှူးသည် ပုဒ်မ ၁၆ အရ အမိန့်ချမှတ်ရာတွင် တင်ပြထားသော  
သက်သေခံ ပစ္စည်းများကို သတ်မှတ်သည့်နည်းလမ်းများနှင့်အညီ စီမံခန့်ခွဲခွင့်ရှိသည်။

**အခန်း(၈)  
အယူခံခြင်း**

၂၀။ တိုင်းဒေသကြီးဦးစီးမှူးက ချမှတ်သည့်အမိန့် သို့မဟုတ် ဆုံးဖြတ်ချက်ကို  
မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ချမှတ်သည့် နေ့ရက်မှ ရက်ပေါင်း  
(၃၀)အတွင်း ဝန်ကြီးထံ အယူခံနိုင်သည်။

၂၁။ ဝန်ကြီးသည် အယူခံမှုနှင့် စပ်လျဉ်း၍ တိုင်းဒေသကြီးအစိုးရအဖွဲ့၏ သဘောတူ  
ညီချက်ဖြင့် တိုင်းဒေသကြီးဦးစီးမှူးက ချမှတ်သည့် အမိန့် သို့မဟုတ် ဆုံးဖြတ်ချက်အပေါ်  
အောက်ပါအမိန့် တစ်ရပ်ရပ်ကို ချမှတ်နိုင်သည်-

- (က) အတည်ပြုခြင်း၊
- (ခ) ပြင်ဆင်ခြင်း၊
- (ဂ) ပြန်လည်စစ်ဆေးခြင်း။

၂၂။ ဝန်ကြီး၏ ဆုံးဖြတ်ချက်သည် အပြီးအပြတ် ဖြစ်စေရမည်။

အခန်း(၉)

အထွေထွေ

၂၃။ ဆားလုပ်ငန်းဌာနခွဲသည် ပုဂ္ဂလိကလုပ်ငန်းရှင်များ၊ ပြည်တွင်းပြည်ပအဖွဲ့အစည်းများနှင့် ဆား၊ ဆားထွက်ပစ္စည်းကို ဖက်စပ်ထုတ်လုပ်ရေးအတွက် တည်ဆဲဥပဒေများနှင့်အညီ ဆောင်ရွက်နိုင်သည်။

၂၄။ ဆားလုပ်ငန်းဌာနခွဲသည် ရရန်ရှိသော လိုင်စင်ကြေး၊ ရက်လွန်ကြေးနှင့် ဒဏ်ကြေးငွေ တို့ကို မြေခွန်မပြေ ကျန်ငွေ ဖြစ်ဘိသကဲ့သို့ မှတ်ယူ၍ အရကောက်ခံရမည်။

၂၅။ တည်ဆဲ ဆားလုပ်ငန်းဥပဒေအရ ထုတ်ပြန်ခဲ့သော နည်းဥပဒေများ၊ အမိန့်ညွှန်ကြားချက်နှင့် လုပ်ထုံးလုပ်နည်းများသည် ဤဥပဒေနှင့် မဆန့်ကျင်သရွေ့ ဆက်လက်ကျင့်သုံး နိုင်သည်။

- ၂၆။ ဤဥပဒေပါ ပြဋ္ဌာန်းချက်များကို ဆောင်ရွက်နိုင်ရန်-
- (က) ဝန်ကြီးသည် လိုအပ်သော နည်းဥပဒေများ၊ လုပ်ထုံးလုပ်နည်းများကို တိုင်းဒေသကြီး အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။
  - (ခ) ဝန်ကြီး၏ သဘောတူညီချက်ဖြင့် ဆားလုပ်ငန်းဌာနခွဲသည် လိုအပ်သော အမိန့်၊ ညွှန်ကြားချက်များကို ထုတ်ပြန်နိုင်သည်။

---

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) မြင့်ဆွေ  
ဝန်ကြီးချုပ်  
ရန်ကုန်တိုင်းဒေသကြီးအစိုးရအဖွဲ့